

طواف زیارت کے بغیر کوئی وطن واپس آجائے تو کیا حکم ہے؟

مرغوب احمد لاہوری

ناشر: زمزم پبلشرز، کراچی

بسم الله الرحمن الرحيم

طواف زیارت کے بغیر کوئی وطن واپس آجائے تو کیا حکم ہے؟

سوال:..... ایک عورت پچھلے سال حج کو گئی تھی اور اس کو خون شروع ہو گیا تھا اور طواف زیارت کئے بغیر اپنے گھر آ گئی تھی، اب آج وہ عمرہ کے لئے جا رہی ہے اس نیت کے ساتھ کہ طواف زیارت ادا ہو جائے۔ سوال یہ ہے کہ وہ طواف زیارت ابھی کر سکتی ہے یا حج کے دنوں میں کرنا پڑے گا؟ دم دینا پڑے گا؟۔

نوٹ:..... اس طرح کے حالات بکثرت ہو رہے ہیں کہ عورت طواف زیارت کے بغیر واپس اپنے ملک لوٹ آتی ہے۔ اور بعض مرد حضرات بھی ناواقفیت سے بغیر طواف زیارت کے واپس آ گئے، اس لئے اس کی تھوڑی سی تفصیل لکھ دیں تو بہتر ہوگا۔

الجواب: حامداً ومصلياً مسلماً:..... یہ عورت ابھی بھی طواف زیارت کر سکتی ہے، طواف زیارت کی قضا کے لئے حج کے ایام کا ہونا ضروری نہیں، زندگی میں کسی بھی وقت یہ طواف ادا کیا جاسکتا ہے۔

دم دینے کے سلسلہ میں تھوڑی سی تفصیل ہے، وہ یہ کہ اگر وہ عورت دوبارہ مکہ مکرمہ جا کر طواف زیارت ادا کر لے تو اس پر کوئی دم واجب نہیں ہے۔ ہاں اگر اس کو پاک ہونے کے بعد ایام نحر میں طواف زیارت کا وقت تھا اور اس نے طواف نہ کیا تو امام ابوحنیفہ رحمہ اللہ کے نزدیک اس تاخیر کی وجہ سے دم دینا لازم ہوگا، اور حضرات صاحبین رحمہما اللہ کے نزدیک اس پر کوئی دم نہیں ہے۔

البتہ اس عورت نے طواف زیارت کے بغیر واپس آ کر شوہر سے صحبت کی تو اس پر دم ہوگا، اس کی تفصیل آگے آرہی ہے۔

یہ عورت آج عمرہ کے لئے جا رہی ہے، یہ غلط ہے، اس کے لئے نیا احرام باندھنا درست نہیں، اس کو بلا احرام ہی مکہ مکرمہ جا کر طواف زیارت ادا کرنا ہوگا، بعد میں مسجد عائشہ یا جحرانہ سے احرام باندھ کر عمرہ ادا کرنا چاہے تو کرسکتی ہے۔ اب اس عورت پر عمرہ کا احرام (یعنی احرام پر احرام) باندھنے کی وجہ سے ایک دم واجب ہوگا۔

اب آپ کے حکم کی تعمیل میں اس مسئلہ کی قدرے تفصیل لکھی جاتی ہے: ہر جزئیہ کو الگ الگ مسئلہ کے عنوان سے لکھتا ہوں تاکہ سمجھنے میں دشواری نہ ہو۔

مسئلہ:..... اگر طواف زیارت سے پہلے کسی عورت کو حیض یا نفاس آجائے تو ایسی تدبیر اختیار کرنا ضروری ہے جس سے وہ پاک ہونے کے بعد طواف زیارت کر کے ہی مکہ معظمہ سے واپس ہو سکے، جیسے ٹکٹ اور ویزا کی تاریخ بڑھانا، اور روانگی کو مؤخر کرنا۔ اور اگر کوئی ایسی صورت ممکن نہ ہو سکے، اور دوبارہ وطن سے واپسی بھی مشکل ہو، اور وہ حالت حیض ہی میں طواف زیارت کر لے تو اگرچہ وہ گنہگار ہوگی، لیکن اس کا طواف زیارت شرعاً معتبر ہوگا، اور وہ پوری طرح حلال ہو جائے گی، مگر اس پر بدنہ یعنی بڑا جانور مثلاً: اونٹ یا گائے کی قربانی واجب ہوگی۔

اگر کسی وجہ سے قربانی نہیں کی، اور وہ عورت کسی موقع پر طواف زیارت کا اعادہ کر لے تو قربانی کا وجوب اس سے ساقط ہو جائے گا۔

مسئلہ:..... عورت کو اگر یہ خطرہ ہے کہ طواف زیارت یا طواف عمرہ کے زمانہ میں حیض آجائے گا اور ایام حیض گزر جانے تک انتظار کرنا بھی بہت مشکل ہے، تو ایسی صورت میں پہلے سے مانع حیض دوا استعمال کر کے حیض کو روک لیتی ہے اور اسی حالت میں طواف زیارت یا طواف عمرہ کر لیتی ہے تو صحیح اور درست ہو جائے گا، اس پر کوئی جرمانہ بھی نہ ہوگا،

بشرطیکہ اس مدت میں کسی قسم کا خون کا دھبہ وغیرہ نہ آیا ہو۔ مگر شدید ضرورت کے بغیر اس طرح کی دوا استعمال نہ کرے، اس لئے کہ اس سے عورت کی صحت پر نقصان دہ اثر پڑتا ہے۔

مسئلہ:..... ناپاکی کی حالت میں کسی بھی مسجد میں داخل ہونا سخت منع ہے، پھر مسجد حرام میں اس کی قباحت اور بڑھ جاتی ہے۔ اس لئے پہلے سے تاریخ اس طرح طے کرنی چاہئے کہ اس قسم کی نوبت نہ آئے۔

مسئلہ:..... طواف زیارت حج کا رکن اعظم ہے، اس کو ناپاکی کی حالت میں ادا کرنا بہت بڑا جرم ہے، حتیٰ الامکان اس سے بچنے کی پوری کوشش اور تدبیر اختیار کرنی چاہئے۔
مسئلہ:..... طواف زیارت حج کا بڑا فرض اور اہم ترین رکن ہے، اس کی ادائیگی کے بغیر حج نہیں ہوتا، اس لئے بغیر طواف زیارت کے حج کے سفر سے واپس آنا جائز نہیں۔

مسئلہ:..... طواف زیارت کو ایام نحر یعنی (۱۲/۱۱/۱۰) کے اندر اندر پورا کرنا واجب ہے۔
مسئلہ:..... بلا عذر طواف زیارت کو ایام نحر سے مؤخر کیا تو امام ابوحنیفہ رحمہ اللہ کے نزدیک ایک دم دینا واجب ہوگا۔ اور حضرات صاحبین رحمہما اللہ کے نزدیک دم واجب نہیں ہے۔
مسئلہ:..... طواف زیارت کے بغیر میاں بیوی ایک دوسرے کے لئے حلال نہیں ہیں۔
مسئلہ:..... اگر وقوف عرفہ کے بعد حلق اور طواف زیارت سے پہلے جماع کیا تو ایک بدنہ یعنی اونٹ یا گائے کا دم دینا واجب ہے۔

مسئلہ:..... اگر وقوف عرفہ کے بعد حلق یا قصر کرا چکا تھا، لیکن ابھی طواف زیارت باقی تھا یا طواف زیارت کر لیا تھا، مگر حلق نہیں کرایا تھا، تو اس وقت جماع سے صرف دم جنایت بکری کی صورت میں لازم ہوتا ہے، بدنہ لازم نہیں ہوتا۔

نوٹ:.....وقوف عرفہ کے بعد حلق یا قصر اور طواف زیارت سے پہلے جماع کے ارتکاب سے بالاتفاق بدنہ واجب ہوتا ہے، لیکن حلق کے بعد اور طواف زیارت سے پہلے جماع کی صورت میں بدنہ واجب ہے یا بکری؟ اس بارے میں فقہاء کا اختلاف ہے، جمہور کا قول یہ ہے کہ بکری واجب ہوگی۔ دوسرا قول جسے بعض محقق مشائخ نے اختیار کیا ہے وہ یہ ہے کہ اس صورت میں بدنہ واجب ہوگا۔ اس دوسرے قول میں احتیاط زیادہ ہے، لیکن پہلا قول بھی فقہاء کا اختیار کردہ ہے۔

مسئلہ:.....پھر جتنی مرتبہ ہم بستری کرے گی تو ایک ایک دم واجب ہوتا جائے گا۔

مسئلہ:.....البتہ دوسری مرتبہ جماع احرام چھوڑنے کے ارادہ سے کیا جائے تو پھر کوئی دم لازم نہیں ہوگا، یعنی پہلی مرتبہ پر تو بدنہ، پھر ہر مجلس پر ایک ایک دم، مگر دوسری مرتبہ کے بعد جب احرام کے ترک کا ارادہ کر لیا تو کوئی دم واجب نہ ہوگا۔ اور اس طرح کے حالات میں عامۃً دوسری مرتبہ صحبت سے رفض احرام کا ارادہ ہو جاتا ہے، اس لئے ایک بدنہ اور ایک دم واجب ہوگا، اور دوسری کے بعد کی صحبت سے کچھ واجب نہ ہوگا۔

مسئلہ:.....اگر کسی عورت نے حیض کی وجہ سے طواف زیارت نہ کیا اور وطن واپس آگئی تو وہ شوہر پر حرام ہے جب تک کہ مکہ مکرمہ جا کر طواف نہ کرے۔

مسئلہ:.....طواف زیارت کے بغیر جو عورت واپس اپنے ملک آگئی ہو اس کے لئے ضروری ہے کہ دوبارہ مکہ مکرمہ جا کر طواف زیارت کرے۔

مسئلہ:.....اس طواف کا کوئی بدل نہیں، نہ کسی کی نیابت جائز ہے کہ دوسرے سے یہ طواف کرا لے۔

مسئلہ:.....یہ عورت دوبارہ مکہ مکرمہ جائے تو دوسرا احرام نہیں باندھے گی، بلکہ وہی پہلے

والے احرام میں شمار ہوگی اور بلا احرام جا کر طواف زیارت ادا کرے گی۔

مسئلہ:..... اگر کسی عورت نے طواف زیارت ناپاکی کی حالت میں کیا، مثلاً حیض یا نفاس کی حالت میں اور اس کی قضا کے بغیر وطن واپس آگئی تو اب نیا احرام باندھ کر مکہ مکرمہ جائے گی۔

مسئلہ:..... اگر کسی شخص نے طواف زیارت جنابت کی حالت میں کیا اور اس کی قضا کے بغیر وطن واپس آگیا تو اب اس پر واجب ہے کہ نیا احرام باندھ کر مکہ مکرمہ جائے، اور طواف کا اعادہ کرے، اگر نہ لوٹا اور دم دے دیا تو کافی ہے، لیکن مکہ مکرمہ جا کر طواف کرنا افضل ہے۔

مسئلہ:..... طواف زیارت کے بغیر میاں بیوی کا جماع اور بوس و کنار کرنا حرام ہے، اس سے دونوں گنہگار ہوں گے، اور دونوں پر توبہ اور استغفار بھی لازم ہے۔

مسئلہ:..... اگر طواف زیارت کی قضا نہ کی اور بدنہ بھی نہ دیا تو موت سے پہلے پہلے بدنہ کی وصیت کرنا لازم ہے۔

(مستفاد: ”فتاویٰ رحیمیہ“ ص ۴۰۴ ج ۶۔ انوار مناسک ص ۳۴۷۔ کتاب النوازل ص: ۴۱۹/۴۲۳ ج ۷، فتاویٰ قاسمیہ ص ۲۷۵ ج ۱۲۔ زبدۃ المناسک مع عمدۃ المناسک ص ۲۰۶۔ ط: ایچ ایم سعید کمپنی، کراچی۔ عمدۃ المناسک ص ۳۰۶، مکتبہ رحمانیہ۔ فتاویٰ دارالعلوم زکریا ص ۴۵۹ ج ۳، مکتبہ اشرفیہ، دیوبند۔ عمدۃ الفقہ ص ۲۵۲/۲۵۳ ج ۴۔ اہم فقہی فیصلے ص ۱۲۲۔ نئے مسائل اور علماء ہند کے فیصلے ص ۴۲۔ ماہنامہ ندائے شاہی حج و زیارت نمبر ص ۱۷۶)

نوٹ:..... اہل علم کے لئے چند حوالے نقل کئے جاتے ہیں:

(۱)..... حضرت عبداللہ بن عباس رضی اللہ عنہما سے مروی ہے کہ: حج کے مناسک میں قصور واقع ہو جانے پر دو مقامات پر بدنہ یعنی پورا اونٹ یا گائے کی قربانی لازم آتی ہے: (ایک):

جس آدمی نے جنابت کی حالت میں طواف کیا، اس پر سالم اونٹ یا گائے کی قربانی لازم ہے۔ (دو): جس آدمی نے وقوف عرفات کے بعد دیگر مناسک ادا کرنے سے پہلے بیوی سے جماع کر لیا تو اس پر بھی بدنہ لازم ہے۔ (مبسوط نسخی ص ۳۹ ج ۴)

(۲).....عن ابن عباس رضی اللہ عنہما، أتاه رجل فقال : وطئت امرأتی قبل أن أطوف بالبيت ، قال : عندك شيء ؟ قال : نعم ، انی مؤسّر ، قال : فانحر ناقةً سمينةً فأطعمها المساكين -

(سنن الکبریٰ بیہقی ص ۲۳۹ ج ۱۰، باب الرجل یصیب امراته بعد التّحلّل الاوّل و قبل الثّانی ،

کتاب الحج ، رقم الحدیث: ۹۸۸۵)

(۳).....سئل ابن عباس رضی اللہ عنہما عن رجل وقع على امرأته قبل أن يزور البيت ؟ قال : عليه وعلى امرأته بدنة -

(مصنف ابن ابی شیبہ ص ۵۸۳ ج ۸، فی الرجل یقع علی امراته قبل ان یزور البيت ، کتاب الحج ،

رقم الحدیث: ۱۵۱۶۷)

(۴).....ولو جامع امرأته بعد الوقوف بعرفة لا یفسد حجه جامع ناسیا او عامدا و یجب علی کل واحد منهما بدنة -

(فتاویٰ عالمگیری ص ۲۴۵ ج ۱، الفصل الرابع فی الجماع ، کتاب الحج)

(۵).....وان جامع بعد الحلق فعليه شاة -

(فتاویٰ عالمگیری ص ۲۴۵ ج ۱، الفصل الرابع ، کتاب الحج)

(۶).....ولو لم یطف اصلا لم تحل له النساء وان طال و مضت علیه سنون ، وهذا

باجماع - (فتاویٰ عالمگیری ص ۲۲۳ ج ۱، الباب الخامس فی کیفیة أداء الحج ، کتاب الحج)

(۷).....وان جامع بعد الحلق فعليه شاة لبقاء احرامه في حق النساء فخفت

الجنایة فاكتفى بالشاة۔ (فتح القدیر ص ۴۳ ج ۳) (دار الکتب العلمیہ، بیروت) (کتاب الحج)

(۸).....قال فی البحر : يجب شاة ان جامع بعد الحلق قبل الطواف لقصور الجنایة

لوجود الحل الاول بالحلق ، ثم أعلم أن أصحاب المتون على ما ذكره المصنف من

التفصيل فيما اذا جامع بعد الوقوف ، فان كان قبل الحلق فالواجب بدنة ، وان كان

بعده فالواجب شاة ، ومشى جماعة من المشايخ كصاحب المبسوط والبدائع و

الأسيبجایی على وجوب البدنة مطلقا ، وقال فی فتح القدیر : انه الاوجه ، لان

ایجابها ليس الا بقول ابن عباس رضى الله عنهما والمروى عنه ظاهره فيما بعد

الحلق۔

(۱) البحر الرائق شرح كز الدقائق ص ۲۹ ج ۳ (بیروت)، باب الجنایات ، کتاب الحج)

(۹).....(و) وطؤه (بعد وقوفه لم يفسد حجه وتجب بدنة ، وبعد الحلق) قبل

الطواف (شاة) لخفة الجنایة ، وفي الشامی : قوله : (بعد وقوفه) أى قبل الحلق

والطواف ، قوله : (وتجب بدنة) شمل ما اذا جامع مرة ان اتحد المجلس ، فان

اختلف فبدنة لأول وشاة للثانی... قوله : (لخفة الجنایة) أى لوجود الحل الأول

بالحلق فی حق غیر النساء۔

(شامی ص ۵۹۴ ج ۳، باب الجنایات ، کتاب الحج ، ط : مكتبة دار الباز ، مكة المكرمة)

(۱۰).....ولو ترك طواف الزيارة كله أو أكثره ، فهو محرم أبداً فی حق النساء

حتى يطوف ، فكلما جامع لزمه دم اذا تعدد المجلس الا ان يقصد الرقص ، فلا يلزمه

بالشأنی شيء ، فعليه حتما أن يعود بذلك الاحرام ويطوفه ، ولا يعجزئ عنه البدل

اصلا۔

(غنیۃ الناسک ص ۲۷۳، (ادارۃ القرآن، کراچی)، الفصل السابع فی ترک الواجب فی

(افعال الحج، الخ، باب الجنایات)

(۱۱).....ومن آخر الحلق حتى مضت أيام النحر فعليه دم عند أبي حنيفة، وكذا اذا
آخر طواف الزيارة، وقالوا: لا شيء عليه في الوجهين۔

(ہدایص ۲۹۷ ج ۱، (مکتبہ رحمانیہ، لاہور) باب الجنایات، فصل، کتاب الحج)

(۱۲).....(قوله: أو آخر الحاج الحلق) هذا عند الامام، وعندهما لا يلزم بالتأخير
في الماسك شيء۔ (حاشیۃ الطحاوی علی الدرر ۵۲۵ ج ۱، باب الجنایات فی الحج)

(۱۳).....ولا دم على الحائض للتأخير في قولهم، لانها ممنوعة، فكان التأخير
بعذر۔ (الفتاویٰ الوولوالجیہ ص ۲۹۱ ج ۱، (دارالکتب العلمیہ، بیروت)، الفصل الرابع، کتاب الحج)

(۱۴).....ولو ترك الطواف كله أو طاف أقله و ترك أكثره ورجع الى أهله حتما
أى وجوبا اتفاقا أن يعود بذلك الاحرام ويطوفه أى لانه محرم فى حق النساء
ولا يجزئ عنه أى عن ترك الطواف الذى هو ركن الحج البدل۔

(شرح لباب المناسک ص ۳۸۳، فصل فی حکم الجنایات فی طواف الزيارة)

”فتاویٰ رجیمیہ“ کا تسامح

”فتاویٰ رجیمیہ“ میں ایک سوال کے جواب میں صاحب فتاویٰ رجیمیہ تحریر فرماتے ہیں:
(عورت سے) مرض کی وجہ سے طواف زیارت بارہ ذی الحجہ تک ادا نہ ہو سکا تو اس کے
ذمہ دم واجب ہے، اور بوقت سفر بھی حیض کی وجہ سے طواف سے محروم رہی تو جب تک
طواف زیارت ادا نہ کرے گی تو شوہر کے لئے حلال نہ ہوگی، ہمبستر ہوگی تو دم لازم ہوگا،

اب اسے چاہئے کہ طواف زیارت ادا کرنے کے لئے عمرہ کا احرام باندھ کر جائے۔

(فتاویٰ رحیمیہ ص ۲۲۸ ج ۵)

اس مسئلہ میں حضرت رحمہ اللہ سے تسامح ہو گیا ہے۔ جیسا کہ تفصیل ذکر کی گئی ہے۔
حضرت مولانا مفتی احمد صاحب خاں پوری دامت برکاتہم نے بھی اس تسامح کی نشاندہی
فرمائی ہے۔ (مجموع الفتاویٰ ص ۴۵۰ ج ۴، ط: جامعہ علوم القرآن، جمبوسر)

کتبہ: مرغوب احمد لاچپوری

۲۴ / جمادی الاولیٰ ۱۴۴۵ھ مطابق: ۸ / دسمبر ۲۰۲۳

بروز جمعہ